

అమాయకురాలు

'అయితే నీ స్నేహితురాలి పెళ్ళికి ఉండకుండా వెళతావురా, నాయనా!' అన్నది భ్రమర తల్లి వెంకడేశ్వర్లుతో.

'ఎట్లాగు విన్నీ? మా క్లాసువాళ్ళంతా బయలుదేరుతున్నారు. రేపే కాలేజీ తెరుస్తారాయెను. వారం ఆలిస్యంగా వెళితే పాఠాలుపోవు?' అన్నాడు వెంకడేశ్వర్లు.

'వారానికే ఏం పోతయ్యేం మహా?' అన్నది భ్రమర తల్లి. వెంకడేశ్వర్లు ఏవేవో అభ్యంతరాలు చెప్పాడు. కాలేజీ చదువంటే స్కూలు చదువు కాదన్నాడు. రెండు వారాలకొక పుస్తకం చొప్పున అయిపోతుందన్నాడు.

భ్రమర పెళ్ళికి ఉండిపోవటం ఆతనికి ఇష్టంలేదు. దాన్ని తనకు

కాకుండా మరొకరికిచ్చి ఎందుకు చేస్తున్నారా? అతను ఒకటి రెండు కథలలో చదివాడు, చిన్నతనంనంచీ సావాసంగా ఉండి పెళ్ళి చేసుకున్న వాళ్ళను గురించి, తనూ బ్రమరా పెళ్ళాడితే చక్కగా కథలో జరిగినట్టుంటుందనే అభిప్రాయం అతనిలో అయిదారు మాసాలనించీ - బ్రమర పెళ్ళి వ్రాయత్నాలు ప్రారంభమయినప్పటినించీ-బలంగా ఉంటున్నది. (జీవితం కథల్లో మోస్తరుగా ఉండే దాగుంటుందనే అభిప్రాయం ఇంకా పాతది వెంకటేశ్వర్లుకు.)

కాని తనకూ, బ్రమరకూ పెళ్ళికాదనికూడా వెంకటేశ్వర్లుకు స్పష్టమయిపోయింది. వారికి తమకూ శాఖ ఒకటికాదు. బ్రాహ్మణే, ఎదురిళ్ళ వాళ్ళే. కాని వివాహం జరగటం అసంభవం.

వెంకటేశ్వర్లు ఆ ముక్కతో మనస్సును సమాధాన పరుచుకోలేదు. అతనికి కోపం వచ్చింది. తన జీవితంకన్న శాఖావిచక్షణ ఎక్కువనిపించలేదు అతనికి. కాని ఎవరిమీద కోపగించాలో అతనికి తెలియలేదు. అందుచేత అతనికి మరింత కోపం వచ్చింది. ఆ కోపం అతని మనస్సులో పేరుకుంటో ఉండింది. అది ఇప్పుడు బ్రమర తల్లిమీదికి తిరిగింది.

'పెళ్ళికి ఏమని ఉండమంటుందో ఈవిడ?' అనుకున్నాడతను.

అతను బయటికి వస్తుండగా బ్రమర పరుగెత్తుకుంటూ వచ్చి అతని చేతులు పట్టుకుని నిలవేసి నవ్వు మొహంతో 'ఇవాళ ప్రయాణం మానుకున్నావా, వెంకటేశ్వర్లు?' అన్నది.

'దేనికి?' అన్నాడు వెంకటేశ్వర్లు మొహం చిట్టిస్తూ.

'మా అమ్మ నిన్ను ఉండమనలా?'

'దేనికి?'

'నా పెళ్ళికి,' అన్నది బ్రమర చిన్న గొంతుతో.

'నే నుండను' అన్నాడు వెంకటేశ్వర్లు కఠినంగా, తన కోపానికి కారణం బ్రమరే కాని బ్రమర తల్లి కాదని నిర్ధారణ చేసుకుంటూ.

'ఉండు వెంకటేశ్వర్లు - సరదాగా!' అన్నది బ్రమర లాలనగా.

'ఏమని ఉండమంటుందో - ఇంత పనిచేసి!' అనుకున్నాడు వెంకటేశ్వర్లు కుములుతూ.

'నీకు కోపం వచ్చిందా?' అన్నది బ్రమర, తనవల్ల ఏదో తప్పు జరిగినట్టుగా.

'నాకెందుకేం కోపం?'

'మరెందుకూ అట్లా ఉన్నావు?'

'నాకేం కోపం లేదు. నాకెందుకూ కోపం?' అని గొణుక్కుంటూ వెంకటేశ్వర్లు వెళ్ళిపోయినాడు.

తనకు కోపం వచ్చిందని బ్రహ్మరకు తెలియటం అతనికి తృప్తికరమయింది. బ్రహ్మర తనకు కోపం వచ్చినందుకు కుమిలి కుమిలి చావాలి! అప్పుడు తనకు హాయిగా ఉంటుంది.

వెంకటేశ్వర్లుకు పదిహేడేళ్ళు వచ్చినై. అతనికి బ్రహ్మరమీద ప్రత్యేకించి అభిమానం కూడా లేకపోలేదు. కాని ఆ బావాన్ని ప్రేమ అనటం అతిశయోక్తి అవుతుంది. కాంక్షించక పూర్వం ప్రేమించటం ఎవరి తరచూ కాదు. వెంకటేశ్వర్లుకు ఇప్పుడిప్పుడే కాంక్ష అనేది కలుగుతున్నది. అది కూడా అతని మనస్సులో స్పృటమైన ఆకారం పొందలేదు. అంతే కాక వెంకటేశ్వర్లు అభిప్రాయంలో కాంక్షకు అతీతమైనదే ప్రేమ. ఆ రెంటికి తెగని బంధం ఉందని అతనింకా గుర్తించలేదు. బ్రహ్మరను కామించి గాదు అతడు పెళ్ళాడగోరింది - తన భార్యగా చేసుకుని గౌరవంగా చూడడానికి.

*

*

*

బ్రహ్మర అంతకంటే కూడా పాపం, అన్యాయమైన స్థితిలో ఉంది. ఆ పిల్లకు వెంకటేశ్వర్లుంటే ప్రాణమే కాని ఆ అభిమానం ఎంత గాఢంగా ఉందో ఆమెకే తెలియదు. తన పెళ్ళి బాగా జరగటానికి జరగక పోవడానికి ఉన్న తేడా అల్లా వెంకటేశ్వర్లు పెళ్ళికి ఉండటమూ ఉండకపోవటమూ మాత్రమే ననుకున్నది. కాలక్రమాన తను అత్తవారింటికి వెళ్ళటమూ, అక్కడ కావరం చెయ్యటమూ ఉంటుందని ఆమెకు తెలుసు కాని అది తనకు అయిష్టమైన పని అవుతుందని ఆమె భావించలేదు. తను మరొకరి భార్య అయేకంటే వెంకటేశ్వర్లు భార్య అయితే బాగుంటుందని ఆమెకు తట్టలేదు. అన్యోన్యతకూ దాంపత్యానికి ఏమైనా సంబంధం ఉంటుందని - ఉండాలని - ఆమె ఎరగదు. ఆమె పది సంవత్సరాల జీవితంలోనూ అన్యోన్య దాంపత్యం ఆమె ఎన్నడూ చూడలేదు.

వెంకటేశ్వర్లు తన పెళ్ళికి ఉండననటం బ్రహ్మరకు చాలా ఖేదం కలిగించింది. కాని అతనికి కోపం రావటం మరీ దుర్భరమయింది. వెంకటేశ్వర్లుకు తను చాలాసార్లు అదివరలో కోపం తెప్పించింది. కాని ఈసారి అతనికోపం రావటంలో ఏదో విశేషం ఉంది. పూర్వం మాదిరిగా కాకుండా ఈసారి తన తప్పేమీ తనకు తెలియలేదు. తన పెళ్ళి వెంకటేశ్వర్లు కిష్టంలేదు. లేకపోతే పెళ్ళి కెందుకుండదా? ఆమాట నిర్ధారణ చేసుకున్న తరవాత బ్రహ్మరకు తన పెళ్ళి అంటే ఒక విధమైన అసహ్యం పుట్టుకొచ్చింది. అనేక

సంవత్సరాలపాటు వెంకటేశ్వర్లు అనుమతినీ, ఆమోదాన్నీ పొటించిన భ్రమర ఇప్పుడు అలవాటు మార్చుకుని అతని కిష్టంలేని పెళ్ళి ఎట్లా చేసుకుంటుంది? కాని ఇప్పుడు వ్యవహారం ఆమె చేతుల్లో లేదు. కొంచెం ముందుగా అయితే 'నాకి పెళ్ళి వద్దు నాన్నా!' అంటే కూతురిమాట వినిపించుకునేవాడే భ్రమర తండ్రి.

* * *

వెంకటేశ్వర్లు తండ్రి దీనికి సరిగా విరుద్ధం. బుద్ధి తెలిసినప్పటినించి వెంకటేశ్వర్లుకు తండ్రితో మాట్లాడడానికే హాడలు. ఆయన తన పిల్లల యిష్టా యిష్టాలు కనుక్కునే రకంకాదు. పొరపాటున తనకు తెలిస్తే వాటికి విరుద్ధంగా ప్రవర్తించే రకం. అట్లా ప్రవర్తించటం పిల్లలకు చాలా మంచిదని ఆయన అభిప్రాయం!

అందుచేత వెంకటేశ్వర్లు తండ్రి దగ్గరికి పోయి 'నేను భ్రమరను పెళ్ళి చేసుకుంటాను నాన్నా!' అని అనలేక పోయినాడు. ఎంతో చనువున్న తల్లితోనే అతను ఆ మాట అనటానికి విశ్వ ప్రయత్నం కావలసి వచ్చింది. 'నోరు మూసుకో, ఎవరన్నా వింటే నవ్విపోతారు!' అన్నది తల్లి వెంకటేశ్వర్లుతో.

వెంకటేశ్వర్లు భ్రమర పెళ్ళికి ఉండకుండా వెళ్ళిపోయినాడు.

* * *

భ్రమర పెళ్ళి చిన్నతనపు స్నేహానికి అంతరాయం కలిగించలేదు. కాని వెంకటేశ్వర్లు భ్రమరను పూర్తిగా క్షమించలేదు. క్షమించేటట్టు కూడా కనిపించ లేదు. తమ రిద్దరూ పెళ్ళిచేసుకుని ఉండవలసిందనీ, అది ధర్మమనీ, మంచి మంచి కథలన్నిటిలోనూ అట్లాగే జరుగుతుందనీ వెంకటేశ్వర్లే భ్రమరకు చెప్పాడు. వెంకటేశ్వర్లు చెప్పిన మీద భ్రమరకు అతనిమాట నిజమేననిపించింది.

'ఎంత పొరపాటు జరిగిందీ!' అన్నది భ్రమర, ఈడుకుమించిన ఆలోచనాశక్తి ప్రకటించటానికి ప్రయత్నంచేస్తూ.

'పొరపాటు నీదే.' అన్నాడు వెంకటేశ్వర్లు. 'నువు నన్నే చేసుకుంటా నంటే మీ నాన్న ఒప్పుకునేవాడే!'

'నాకెట్లా తెలుస్తుంది. వెంకటేశ్వర్లు! తెలిస్తే మా నాన్నను అడిగే దాన్నేగా!'

'తెలియక పోవటం తప్పకాదా?'

'పోనీ, నీకు తెలుసుగా, నువు మీనాన్న నెండుకడగలేదా?'

'మా నాన్నా, మీ నాన్నా ఒకదేనా ఏమిటి? మా నాన్న చంపేస్తాడు!'

'ఎందుకూ? తప్పేముందీ?' అన్నది భ్రమర ఆశ్చర్యంతో.

వెంకటేశ్వర్లుకు ఏం చెప్పాలో తోచక కోపం వచ్చి వెళ్ళిపోయినాడు. భ్రమరకు కూడా కోపంవచ్చింది వెంకటేశ్వర్లుమీద. అతనికి తనమీద ఈ అర్థం లేని కోపమెందుకూ? తన పెళ్ళినాటినించి వెంకటేశ్వర్లు ఇదే వరస!

*

*

*

భ్రమర రజస్వల అయి అయిదారు మాసాలయింది. బి. ఏ. రెండో యేడు చదువుతున్న వెంకటేశ్వర్లు ఇంటికి వచ్చాడు, దీనెంబరు శలవులకు. తీరా తమరిద్దరి సావాసానికి అంతం వచ్చేసరికి అతనికి ఆ సావాసం యొక్క అవసరం అవరిమితమయింది. ఇప్పుడిప్పుడు భ్రమర కంటవడితే అతనికి మతి పోతున్నది. కన్ను చెదిరిపోయేటట్టు తయారయింది భ్రమర. అదీకాక వెంకటేశ్వర్లు జరిగిన రెండు మూడు సంవత్సరాలలోనూ ఒకటి రెండు విషయాలు తెలుసుకున్నాడు.

ఈ భ్రమర - ఈ మెరుపు తునక - తనతో ఆడుకుని తనని కొండంత చేసి చూసిన భ్రమరే కాని, కాదు! ఈమెను పెళ్ళాడలేక పోయినందుకు తను పశ్చాత్తాప పక్షమాట నిజమే కాని ఇప్పుడు కలుగుతున్న పశ్చాత్తాపాన్ని అది ఎక్కడా పోలదు. ఇప్పటి పశ్చాత్తాపంలో నరక కూపాల తాలూకు తవస ఉంది.

లోకానికి కట్టుబడి భ్రమర తనను తప్పించుకుని తిరుగుతున్నది. కాని తనతో వెనుకటి మోస్తరుగా సావాసం చెయ్యాలనే ఉంది భ్రమరకు. ఈనాడు పెద్దమనిషి అయినంత మాత్రం చేత ఆమె తన దీర్ఘ స్నేహాన్ని మరిచి పోతుందా? అందుకు పశ్చాత్తాపవదుతుందా?

భ్రమర తనతో మాట్లాడితే, తనను ముట్టుకోనిస్తే, తనమీద ఆమెకింకా ప్రేమ ఉందని తెలిపినా దాలుననుకున్నాడు. నిజానికి అతని హృదయం పగలదీసి చూస్తే అందులో భ్రమర తన భార్య కాకపోయిందే అనే చింత ఏమీ లేదు. ఆడదాని ఆవశ్యకత మాత్రమే అతనికి తెలుసును. భార్య యొక్క ఆవశ్యకత అతనికి అర్థం కాలేదీంకా.

భ్రమరను చూడటానికి, ఆమెను పలకరించటానికి వెంకటేశ్వర్లు ఎన్ని పాట్లయినా పడ్డాడు. కాని ఆ పాట్లు కొంతవరకు ఫలించక పోలేదు - అంతతో అతనికి సంతృప్తి కలగలేదన్నమాటే కాని, అతనికి భ్రమర ఏకాంతంగా దొరకాలి. అది మాత్రం అతనిచేత కాలేదు. దైవాత్మా ఒకసారి అటువంటి అవకాశం దొరికేటప్పటికి వెంకటేశ్వర్లు దాన్ని వినియోగపరుచుకునే టందుకు సంసిద్ధుడై లేడు.

అతను వాళ్ళ వాకిలి తలుపు తెరిచి లోపలికి అడుగు పెట్టబోతుండగా భ్రమర బయటికి రావటానికి ఆ వాకిలి దాకా వచ్చి అతనికి ఎదురు వడింది. ఆ సమయంలో అక్కడ ఇంకొక రెవరూ లేరు. ఇద్దరూ ఒక్కక్షణం కొయ్య బొమ్మలల్లే నిలబడి పోయినారు. ఒకరినొకరు చూస్తూ.

“వెంకదేశ్వర్లు!” అన్నది భ్రమర చాలా చిన్న గొంతుతో. వెంకదేశ్వర్లు నరాలకు ఎవరో పురిపెట్టుతున్నట్టయింది. అతను మాట్లాడబోయి గుటక వేశాడు. ఇంతలో ఎవరో వచ్చి వారిద్దరి బాధ కడతేర్చారు....

తరవాత కొద్ది కాలానికే భ్రమర కాపరానికి వెళ్ళింది.

*

*

*

అటు తరవాత భ్రమర వెంకదేశ్వర్లు మనసులోనించి త్వరలోనే మాసి పోయింది. జరిగిందంతా ఒకసారి సింహావలోకనచేసి చూసుకుని వెంకదేశ్వర్లు నవ్వుకున్నాడు. ఎడెల్ ఎం. డెల్ కాబోలు రాసిన ఒక నవలలో ఒక కన్య తనకిష్టంలేని వాణ్ణి పెళ్ళాడబోతూ తన కన్యల్లాన్ని ప్రేమించిన వాడికి ధార పోసేస్తుంది. పెళ్ళాడిన తరవాత భర్తకాని వాడికి తన శరీరాన్ని అర్పించడం ఆమె అభిప్రాయంలో నీతికాదు. పెళ్ళయిన తరవాత ప్రియుడివంక చూడటం అవినీతి అవుతుందని పెళ్ళికి ముందే ప్రియుడికి తన చాతనయిన సుఖం ఇచ్చింది. భ్రమర కూడా అటువంటి నీతి ఏమైనా పాటించి ఉంటే వెంకదేశ్వర్లు తృప్తివడే వాడేమో. ఇప్పుడు భ్రమర పరగతం - ఉచ్చిష్టం.

కాని, మళ్ళీ భ్రమర కంటబడినప్పుడు వెంకదేశ్వర్లు హృదయం తటతట లాడింది. అయినా అందులో విశేషం లేదు. ఆ మాత్రం చక్కనిదాన్ని చూస్తే ఎవరి గుండె అయినా తటతటలాడవచ్చును. వైగా గలాన్ని సంపూర్ణంగా మరవటం ఎవరివల్లా కాదు.

కాపరానికి వెళ్ళిన తరవాత భ్రమర ప్రవర్తన మారింది. ఆమె ఇప్పుడు వెంకదేశ్వర్లును చూసి సిగ్గుపడటం లేదు; ఎదురుగా వచ్చి స్వేచ్ఛగా మాట్లాడు తుంది. ఒక విధమైన వేదాంతం కూడా నేర్చుకుంది. ఏదో సందర్భంలో ఆమె వెంకదేశ్వర్లుతోనే అన్నది:

“మనం కోరేవన్నీ గొంతెమ్మ కోరికలే. మనం అనుకున్నట్లు అక్షరాలా ఏదీ జరగదు. మనకు వచ్చే సుఖాలేవీ రుచించవు. ఎప్పటికైనా మనకు కలిగిన సుఖాలకంటే మనం ఊహించుకునే సుఖాలే బాగుంటే!”

‘ఓ యబ్బా!’ అనుకున్నాడు వెంకదేశ్వర్లు, ఆ మాటలను అతను సహృ దయంతో అర్థం చేసుకోకుండానే.

*

*

*

శ్రమర అయిదోతనం సంవత్సరంపైన నాలుగైదు మాసాలు మాత్రమే దక్కింది. బైఫాయిడు జ్వరం వచ్చి ఆమె భర్త మరణించాడు.

ఈ వార్త వినగానే వెంకటేశ్వర్లు చాలా విచిత్రమయిన ఆలోచనా పరం పరలో పడిపోయినాడు. శ్రమర భర్తను అతను చూడనే లేదు. పరిస్థితులు అట్లా ఒనగూడినై. తనకూ, శ్రమరకూ మధ్య అడ్డంగా ఉండిన ఈ చాయ కాస్తా తొలిగిపోయింది. ఇక కావాలంటే శ్రమర తనదే!

న్యాయంగా ఈ ఆలోచన రాగానే వెంకటేశ్వర్లు మనసు పొంగి ఉండ వలసింది. కాని అట్లా జరగలేదు. అతనికి భయం వేసింది. ఈ భావాన్ని అతను విమర్శించుకోలేదు. విమర్శించటం అతని కిష్టంలేదు.

కారణమేమంటే, శ్రమరను తిరిగి పెళ్ళాడవలసిన బాధ్యత నైతికంగా తనమీద ఉందని అతని అంతరాత్మ చెబుతున్నది. వితంతువును— కొంతకాలం కావరం చేసిన వితంతువును పెళ్ళాడటానికి అతని అంతర్బుద్ధి ఏమాత్రమూ సమ్మతించటం లేదు. తనకూ శ్రమరకూ మధ్య ఉండిన చాయ కాస్తా పోయి నందుకు అతని కా చాయమీద చాల కోపంగా ఉంది.

కాని తనకు శ్రమర మీద అంత దృఢమైన ప్రేమ లేదని కాని, ఆమెను పెళ్ళాడటం తనకిష్టం లేదనిగాని ప్రాణం పోయినా వెంకటేశ్వర్లు ఒప్పుకునే టందుకు సంసిద్ధుడై లేదు. అతని అంతస్సు మాత్రం వలలో చిక్కిన పక్షి మాదిరిగా ఇందులోనించి బయటపడే మార్గం ఏదైనా ఉందా అని దిక్కులు చూస్తూనే ఉంది. వెంకటేశ్వర్లు అడక త్తిరిలో వక్క మాదిరిగా ఉన్నాడు.

*

*

*

ఈ పరిస్థితినించి వెంకటేశ్వర్లుని శ్రమరే రక్షించింది. ఆమె తల్లి దండ్రుల మాటా, దగ్గర బంధువుల మాటా వినిపించుకోకుండా కేశఖండనం చేయించుకుంది వదోనాడు.

వెంకటేశ్వర్లు అంతరాత్మ ఒక దీర్ఘ నిశ్వాసం వదిలింది. అతను తృప్తిగా ఒక నిట్టూర్పు విడిచి ఊరుకుంటే ఏమై ఉండేదో! కాని వెంకటేశ్వర్లు అక్కడ ఆగలేదు. ఎక్కడ ఆగాలో తెలిసినవాళ్ళు బహుకొద్దిమంది. అందులో వెంకటేశ్వర్లు మాత్రం ఒకడు కాడు.

అతను శ్రమరను పెళ్ళి చేసుకోవద్దు అని తీర్మానించుకోలేదు. కనక పెళ్ళి చేసుకోవటానికి తీర్మానించుకున్నట్టే భావించుకుని శ్రమరమీద మండి పడ్డాడు. ఆమె ఇటువంటి సాహసం ఎందుకు చేయాలి? ఆమెకిక ప్రపంచంలో ఎవరూ లేరా? భర్తను అంతగా ప్రేమించిందా? పోనీ, తనకేం?... ఈ శ్రమర కోసం తను ఎంత బాధపడ్డాడూ? తనకోసమైనా ఆమె మానవాకారం త్యజించ

కుండా ఉండవచ్చునే! ఎంతమోసం చేసింది!.... తలుచుకుంటే అతని గుండె పగిలిపోయింది.

*

*

*

బ్రహ్మర వుట్టింటనే ఉంటున్నది. ఆమెకు జీవితం దుర్భరంగా ఉంటున్నది. రోజూ గడవదు. ఎక్కడికీ వెళ్ళేటందుకు లేదు. ఎవరూ వచ్చి కూర్చుని మాట్లాడనైనా మాట్లాడరు. పాపం, అక్కడికీ వెంకటేశ్వర్లు తల్లి రోజూ వచ్చి కాస్తేపు కూర్చుంటూ ఉంటుంది.

“ఎన్నడూ వెంకటేశ్వర్లు వచ్చి చూడడం పిన్నీ? నాకున్నవాళ్ళే మీరు. నా దుర్గతికి తగినట్టు మీరు కూడా వదిలేస్తే నేనే మవుతాను? వెంకటేశ్వర్లును రమ్మను. నాకు చూడాలని ఉంది” అన్నది బ్రహ్మర వెంకటేశ్వర్లు తల్లితో.

“ఏమోనే అమ్మా! చిన్నదానివాయెను. ఈ రాత కూడా పడెను. నీగ్గు పడతావేమోనని వాడు రాలేదు. చెబుతాలే!”

“నీగ్గా, నా పిండమానూ! ఇంకా ఈ జన్మకి నీగ్గేమిటి? వెంకటేశ్వర్లును తప్పకరమ్మను పిన్నీ!”.....

“ఏంరా, అబ్బాయి, పాపం, బ్రహ్మర నిన్ను చూడాలని కలవరిస్తున్నదిరా పోయి చూడరాదా? నాతో వందసార్లు చెప్పింది” అన్నది వెంకటేశ్వర్లుతో తల్లి. వెంకటేశ్వర్లు కప్పకన్నా ఎత్తుగా ఎగిరివడ్డాడు.

“చాలా మంచిపని చేసింది! ఇప్పుడా అవతారం నేను కూడా చూడలేదని దిగులా? నాకు చూపించటానికే గుండు చేయించుకుందేమో కనుక్కురా!”

కొడుకు ఆగ్రహం తల్లికి అర్థం కాలేదు. కాని ఆవిడ అతని మాటలు మాత్రం బ్రహ్మరకు చెప్పింది, బ్రహ్మర మాట్లాడలేదు. దీర్ఘాలోచనలో పడ్డది.

*

*

*

“నేను మళ్ళీ జుట్టు పెంచుకుంటారు నాన్నా!” అన్నది బ్రహ్మర తండ్రితో

“అప్పుడంత మొండిపట్టు ఎందుకు వట్టావు తల్లీ! అట్లాగే పెంచుకో అమ్మా! ఇంతలో మన కులం పొయ్యేదేమీ లేదులే!”

నలుగురూ చాటుగా నవ్వసాగారు. మొదట ఆమె యోగ్యతను మనంగా చెప్పుకున్న వారందరికీ తలవంపు లయినట్టయింది. బ్రహ్మర ఇంకేమీ గమనించ లేదు— ఎదుగుతున్న తల వెంట్రుకలు తప్ప.

తను నిజంగా ఎంత ఆవివేకి! ఎంత తెలివి తక్కువది! అదివరకు వెంకటేశ్వర్లు తమ ఇద్దరి బాంధవ్యం గురించి ఎంత స్పష్టంగా తెలియ జెప్పాడు! తను అతని విషయంలో ఎంత కృతఘ్నతతో ప్రవర్తించింది!....

నిజానికి వెంకటేశ్వర్లుకు తను తగిన బార్యా? అతను తనలో ఏం చూసి అభిమానిస్తున్నట్టు? అతనికి కోపం రాదా మరి? తను వైరవ్యమైనా సహించ గలడు కాని అతని కోపం సహించలేదు....

* * *

"శ్రమర మళ్ళి జాట్లు పెంచుకుని చీరెలు. రవికెలూ కట్టుకొంటున్నదే, సొంతం నెగ్గించలేని వనులు ప్రారంభించకపోతే ఏం?" అన్నది వెంకటేశ్వర్లుతో తల్లి.

"పెళ్ళి అవుతుందని ఆశ పుట్టండేమో!" అన్నాడు వెంకటేశ్వర్లు.

"కొన్నాళ్ళు కావరం చేసి....!"

"ఏమిటమ్మా, బడితెలల్లే ముప్పయ్యేళ్ళు వచ్చిన వాళ్ళకు మళ్ళి కావటంలా?" అన్నాడతను నిష్కరుణగా.

ఇంతకు తల్లికొడుకుల కిద్దరికీ తెలియలేదు, శ్రమర పరివర్తనకు తమరే కారకులని!

* * *

వెంకటేశ్వర్లు ఎప్రంటిస్ చెయ్యటం కూడా పూర్తి చేశాడు. కోర్టు తెరవగానే ప్రాక్టీసు కూడా ప్రారంభించనున్నాడు. అతని వివాహం కూడా స్థిరమయింది. ఏటి అవతలనించి వచ్చింది సంబంధం. వాళ్ళు కొద్దిలో జమీందార్లు. రెండు మూడు లంకలు కూడా ఉన్నాయి.

వివాహానికి అంతా సిద్ధమయ్యేవరకూ శ్రమరకు వెంకటేశ్వర్లు పెళ్ళిని గురించి తెలియదు. ఆ సమయాన ఆమె పినతల్లిగారి ఊరు వెళ్ళింది.

తండ్రి రాసిన ఉత్తరంలో ఈ వార్త చదవగానే "నేను వెళ్ళిపోతాను, పిన్నీ!" అంటూ ప్రారంభించింది శ్రమర. కూతురి ఆదుర్దా పినతల్లికి అర్థం కాలేదు. ఇంకా ఒక నెల రోజులైనా పిల్ల తనదగ్గర ఉంటుందనుకుంటున్న దావిడ.

శ్రమర, పినతల్లి ప్రార్థన వినిపించుకోకుండా ఇంటికి బయటే వెళ్ళింది. బండి ఆగగానే ఆమె తన ఇంటోకి పోవటానికి బదులు వెంకటేశ్వర్లుగారింటోకి వెళ్ళింది. ఆమె పెద్ద తీసుకుని బండివాడు కూడా ఆ ఇంటోకే వచ్చాడు.

వెంకటేశ్వర్లు వరండాలోనే నిలబడి ఉన్నాడు. అతను శ్రమరవంక ఆశ్చర్యంతో చూచాడు. ఆమెను చూచి చాలా విశ్చయింది.

"వెంకటేశ్వర్లు!"

అతనివ్యధు గుర్తువట్టి "శ్రమరా!" అన్నాడు. మెడమీది దాకా పెరిగిన,

ఆమె జుట్టూ, కొద్దిగా చిక్కిన శరీరమూ చూస్తే వెంకటేశ్వర్లుకు 'ఉచ్చిష్టం' అనే మాట స్ఫురించలేదు అతని పెదిమలు కొద్దిగా కదిలినై. 'నా బార్య!' అనుకున్నాడతను.

"నీ పెళ్ళి అవుతున్నదని విని వచ్చాను. వెంకటేశ్వర్లూ! నాకెంతో సంతోషంగా ఉంది. నీ పెళ్ళికి ఉండటానికి వీలవుతుందో కాదో ఇప్పుడే చూసి పోదామని వచ్చాను."

శ్రమర నవ్వు సంతోషమల్లే కనిపించలేదు వెంకటేశ్వర్లుకు. ఆమె తూలి అక్కడే పడిపోతుందేమోనని అతనికి ఒక క్షణంలో అనుమానం కూడా కలిగింది. కాని ఆమె అతనితో ఇంకేమీ అనకుండా వెనక్కు తిరిగింది.

"మనం ఇక్కడ ఉండటం లేదు. ఆ ఎదురింటికి వెళ్ళిపోతున్నాం. ఆ పెద్దై తీసుకునిరా" అంటూ శ్రమర గబగబా వెళ్ళిపోయింది. దించిన పెద్దైను మళ్ళీ ఎత్తుకుని బండివాడు ఆమె ననుసరించాడు.

విగ్రహం మాదిరిగా వెంకటేశ్వర్లు అట్లాగే నిలబడి ఉన్నాడు.

*

*

*

"నాన్నా, నేను జుట్టు తీయించుకుంటాను. మంగలవాణ్ణి పిలిపించు." అన్నది శ్రమర.

ఆమె తల్లి అందుకుని "చాల్లే, నీకేమైనా మతి చెడుతున్నదా ఏమిటి?" అని కనీరింది.

*

*

*

శ్రమర కళ్ళ యెదటినించి తొలగిపోయినా వెంకటేశ్వర్లు మనసులోనించి తొలగిపోలేదు. ఆమె జీవితంలో ఈ మధ్య గడిచిన రెండు మూడేండ్ల కాలాన్ని భగవంతుడు రబ్బరుతో చెరిపినట్టయింది. శ్రమర చిన్ననాటినించీ ఈనాటి వరకూ తనదే ననిపించింది అతనికి. శ్రమర కాకుండా మరొకరిని ప్రేమించటం మరొకరిని ముట్టుకోటం, ముద్దు పెట్టుకోవటం అసంభవం. తనకు శ్రమరే కావాలి!

వెంకటేశ్వర్లు చకచకా తండ్రి దగ్గరికి వెళ్ళాడు. తండ్రి తనవంక ఆశ్చర్యంతోనూ, అసహ్యంతోనూ చూసి "ఏం?" అనేటప్పటికి అతని గుండె బద్దలయిపోయింది. లాభం లేదు; తన కోరిక ఆయనతో చెప్పటం అసంభవం.

*

*

*

కనీసం శ్రమరతోనైనా తన అవ్రయోజకత్వం చెప్పేస్తే ఆమె ఏదైనా ఉపాయం చెప్పవచ్చునని వెంకటేశ్వర్లు వీధిదాటి శ్రమర ఇంట ప్రవేశించాడు.

త్రమర ఎక్కడా కనిపించలేదు. ఆమె తండ్రి ఇంట్లో ఉన్నట్టు లేదు. తల్లి మడికట్టుకుని వంటింట్లో ఉన్నది.

"పిన్నీ, త్రమర ఏదీ?"

"ఏమో నాయనా, గదిలో లేమా? ఈరుసుంచి వచ్చి ఇంకా స్నానమైనా చెయ్యలేదు, చూడూ!"

వెంకటేశ్వర్లు గది దగ్గరికి వెళ్ళి "త్రమరా!" అని పిలిచాడు. సమాధానం లేదు. అతను తలుపు నెట్టాడు. దగ్గరిగా వేసి ఉన్న తలుపులు తెరుచుకున్నాయి. లోపల దృశ్యం చూసి వెంకటేశ్వర్లు నిశ్చేష్టుడై నిలబడ్డాడు.

గదినింకా వెంట్రుకలు! వికారమైన తలతో త్రమర పక్కమీద వడి ఎక్కెక్కి ఏడుస్తున్నది. ఆమె త్రమర అయి ఉంటుందని వెంకటేశ్వర్లు ఊహించవలసి వచ్చింది. అతనామెను ఆ తలతో గుర్తుపట్టలేదు.

*

*

*

వెంకటేశ్వర్లు వివాహం వైభవంగానే జరిగిందికాని పెళ్ళికి త్రమర రాలేదు. ఆ ఆవతారంతో ఎట్లా వస్తుంది?

త్రమరను చేసుకోలేక పోయినందుకు వెంకటేశ్వర్లు తన మనస్సును సులభంగానే సమాధాన పరుచుకో గలిగాడు. ఏమంటే, త్రమర జ్ఞాపకం రాగానే అతనికి ఆనాడు చూసిన త్రమర తలతప్ప చచ్చినా మరొకటి జ్ఞాపకం వచ్చేదికాదు.

[మే, 1939, బారతి]